



**QORTI TAL-MAGISTRATI (GĦAWDEX)
ĠURISDIZZJONI SUPERJURI
SEZZJONI ĠENERALI**

**MAGISTRAT DOTTOR SIMONE GRECH
B.A. LL.D. MAG. JUR. (EUR LAW)**

Rikors Ġuramentat Numru: 75/2016 SG

Domenic Zammit

vs

Francene Cini

Illum l-Erbgħa, 13 ta' Jannar 2021

Il-Qorti,

Rat ir-rikors ġuramentat ta' Domenic Zammit tal-20 ta' Settembru 2016 fejn gie premess li:

- 1. Illi permezz ta' kuntratt ta' kompravendita datat it-tlieta u għoxrin (23) ta' Jannar tas-sena elfejn u sitta (2006) fl-atti tan-Nutar Marioa Grech l-attur akkwista il-fond Flat 2, Port Mansions, Triq is-Sajjed, Marsalfon, Għawdex;*
- 2. Illi wara l-akkwist ta' dan il-fond, l-attur kien dabal f'relazzjoni barra miż-żwieġ mal-konvenuta Francene Cini u għal numru ta' snin baqgħu jgħixu f'dan l-imsemmi fond;*
- 3. Illi illum din ir-relazzjoni spiċċat iżda minkejja dan, Francene Cini baqgħet tabita fl-imsemmi fond propjeta' tal-attur u minhabba r-rifjut ta' Francene Cini li tobrog minn dan il-fond, l-attur gie kostrett hu li jobrog minn go hwejgu u jmur jabita band'obra;*

4. *Illi llum Francene Cini qeghda tokkupa dan il-fond minghajr ebda titolu validu fil-liġi. Illi l-attur irid illi l-konvenuta tiġi żgumbrata minn dan il-fond li ghandu jirritorna ghad-dispożizzjoni tiegħu;*
5. *Illi din l-kawża qed issir u qed tiġi konfermata bil-ġurament mill-attur Domenic Zammit li ghandu konnoxxenza vera u propja tal-fatti in kawża.*

Tgħid għalhekk il-konvenuta għaliex din l-Onorabbli Qorti ma għandbiex:

1. *Tiddikkjara illi hija qed tokkupa l-fond Flat 2, Port Mansion, Triq is-Sajjed, Marsalforn, Għawdex, minghajr titolu validu fil-liġi;*
2. *Tordna lil konvenuta sabiex fi żmien qasir u perentorju li jiġi prefiss minn din l-Onorabbli Qorti tiżgombra mill-imsemmi fond.*

Bl-ispejjeż kollha inklużi u bl-ingunzjoni tal-konvenuta minn issa għas-subizzjoni.

Rat ir-risposta ġuramentata ta' Francene Cini pprezentata fit-23 ta' Novembru 2016 li permezz tagħha gie eċċepit:

1. *Illi t-talbiet attriċi huma infondati fid-dritt u fil-fatt u għandhom għalhekk jiġu miċbuda fl-interezzja tagħhom bl-ispejjeż kollha kontra l-istess attur;*
2. *Illi, in oltre u minghajr preġudizzju għas-suespost, jebtieg illi jiġi spjegat illi ma hijiex l-esponenti wahda illi qiegħda legittimament tokkupa l-fond in kwistjoni, u cioè Flat 2, Port Mansions, Triq is-Sajjed, Marsalforn, Għawdex, iżda wkoll iż-żewġ ulied minuri tal-partijiet. Dan qiegħed isir in segwitu ta' Digriet mogħti mill-Qorti tal-Magistrati (Għawdex), Ġurisdizzjoni Superjuri, Sezżjoni tal-Familja, nhar l-20 ta' April, 2015 (kopja hawn annessa u mmarkata Dokument 'A'), liema Digriet li għadu vinkotanti, fost l-obrajn, jaqra kif gej:*

Kif maqbul bejn il-partijiet fil-verbal tas-17 ta' April 2015 l-omm għandha tgħix mal-minuri fil-fond Flat 2, Port Mansions, Triq is-Sajjed, Marsalforn, Għawdex, u dan din il-Qorti tordna illi ghandu jkun bl-eskluzjoni tal-missier;

3. *Illi kif jirriżulta mill-istess citazzjoni, l-esponenti u uliedha qegħdin jokkupaw l-appartament in kwistjoni mbux biss in segwitu ta' ordni tal-Qorti, iżda wkoll fl-eżistenza ta' ftehim, stante illi kien l-attur stess illi qabel li l-omm u l-ulied għandhom, sakemm jiġu determinati l-proceduri ta' bejn il-partijiet, jiqbghu jirrisjedu fil-fond mertu ta' din il-kawża (verbal hawn anness u mmarkat Dokument 'B');*

4. *Ili jemani ukoll, ghaldaqstant, illi l-fond in kwistjoni jikkostitwixxi r-residenza unika u ordinarja tal-ulied minuri tal-partijiet, liema punt ghandu jkun wiehed kardinali fit-trattazzjoni tal-kawża odjerna. Dan stante illi l-interess principali tal-missier jidher illi huwa dak illi jkollu ritornat ghad-disposizzjoni tiegħu l-fond sabiex fih ikun jista' jirrisjedi mas-siebba l-għdida tiegħu. L-interess minimu illi ghandu fl-ulied u l-benessere tagħhom jobrog biċ-ċar mill-fatt li fl-ebda punt ma ssemew fir-rikors ġuramentat tiegħu bhala li jirrisjedu wkoll fl-appartament in kwistjoni, u mill-mankanza totali sa dan l-istadju li jitlob il-kura u kustodja esklussiva tal-istess;*
5. *Illi di piu', ma huwiex minnu li r-relazzjoni ta' bejn il-partijiet giet inizjata wara l-akkwist tal-appartament, iżda pjuttost l-istess relazzjoni kien ilha għaddejja għal xejn inqas minn sitt snin. Di fatti, l-iskop tal-akkwist kien propju illi l-partijiet jixtru l-fond in kwistjoni flimkien, tant illi l-esponenti kienet hija wkoll prezenti għall-kuntratt tal-akkwist. Dan wara illi ż-żenġ partijiet kienu tal-opinjoni li kien ser ikun pass għaqli li jibdw jikkonvivu f'post propjeta' tagħhom iktar milli jissoktaw jabitaw flimkien mal-ġenituri tal-esponenti kif kien qieghed isir;*
6. *Illi din l-intiża tobrog ukoll mill-fatt li l-esponenti ffinanzjat il-maġġor parti tal-finishing tal-appartament li kien gie akkwistat shell form, u ghaldaqstant ikkontribwixxiet sostanzjalment kemm finanzjarjament kif ukoll manwalment, liema kontribuzzjonijiet kienu fil-fatt dank li rrendew il-fond abitabbli. Li kieku dan ma kienx minnu, l-attur certament ma kienx ser jaqbel illi l-omm u l-ulied jibqgħu jirrisjedu fil-fond;*
7. *Illi kemm-il darba allura, it-talbiet attriċi jigu milqugħa, mhux biss ikun qieghed jigi skartat id-Digriet mogħti mill-Qorti tal-Maġistrati (Għawdex), Ġurisdizzjoni Superjuri, Sezżjoni tal-Familja, nhar l-20 ta' April, 2015, iżda jkun qegħdin jigu injorati l-interessi tal-ulied. Ikun qieghed jigi wkoll injorat kwalsiasi investiment illi wettqet l-esponenti, u dan mhux biss f'termini finanzjarji, iżda wkoll l-isforzi kollha minnha eżerċitati sabiex tagħti stabbilita' lill-ulied. Dan sabiex jigu akkomodati l-interessi kurrenti tal-attur li jmur jgħix fil-fond mertu ta' din il-kawża mas-siebba l-għdida tiegħu;*
8. *Illi finalment, u dan mingħajr preġudizzju għas-suespost, l-esponenti qieghda topponi għall-ispejjeż ta' din il-kawża u dana peress illi hija wabda tassw prematura biex ma jingħadx inutili, konsiderando illi hija mhux biss qatt ma giet interpellata f'sens relattiv, iżda iktar u iktar illi d-Digriet surreferit għadu viġenti.*

Salv eċċezzjonijiet ulterjuri fid-dritt u fil-fatt.

Rat li din il-kawża giet assenjata lil din il-Qorti hekk kif ippreseduta.

Rat l-atti kollha ta' din il-kawża.

Ikkunsidrat

Domenic Zammit spjega li huwa ilu jaħdem minn mindu kellu 16-il sena u għandu 36 sena. Spjega li huwa jaħdem f'garaxx li minnu jopera VRT station. Spjega li beda jorog ma' Francene Cini meta kienet għadha l-iskola u waqt li kienet l-iskola kienet taħdem il-McDonald's part time. Għamlet sajf taħdem fil-Calypto Hotel bħala waitress. Spjega li Francene mill-bqija ma ħadmet qatt u dejjem għexet fuq benefiċċju soċjali. Il-flus li kien jaqla' mix-xogħol tiegħu kien iġibhom il-flat u jgħaddihom lil Francene sabiex din tużahom għax-xrija ta' kuljum u għall-bżonnijiet ta' l-affarijiet u xogħol għol-appartament.

Spjega li l-appartament inxtara waqt li kienu f' relazzjoni u ħallsu waħdu bl-għajjnuna ta' missieru. Il-kuntratt sar fit-23 ta' Jannar 2006 fl-atti tan-Nutar Mariosa Grech. Huwa rrange dan l-appartament minn flusu ħlief għal xi affarijiet li xtrat Francene u li huwa kien dejjem lest li jhallasha. Spjega li Francene qed titlob hlas ta' oġġetti li l-irċevuti jidhru fuq isimha iżda li tħallsu interament minn flus tiegħu. Fir-relazzjoni li kellhom, twieldu żewġ itfal. Francene bdiet tirrifjuta li toħroġ għaliex qalet li ma kellhiex fejn toqgħod u għalhekk waqt il-medjazzjoni, f'verbal tas-17 ta' April 2015, huwa qabel li pendente lite Francene u t-tfal jibqgħu hemmhekk bil-kundizzjoni li ma jidhol l-ebda raġel iehor fl-appartament. Din il-kundizzjoni nkisret għaliex l-appartament sar qisu burdell. Il-medjazzjoni ngħalqet fid-19 ta' Jannar 2016 u kawża ma saritx. Sostna li huwa qed jgħix fil-kera ta' €320 fix-xahar. Francene qatt ma kienet martu u għandha proprjeta' tagħha għax fuq Facebook nizzlet.

Domenic Zammit xehed fejn spjega li wara li ngħalqet il-medjazzjoni li tikkoncerna d-digriet in kwistjoni, l-ebda kawża ma nfethet.

Francene Cini xehdet li bejnha u l-attur kien hemm relazzjoni u kellom żewġ ibniet Ylenia u Raisa aħwa Zammit Cini. Spjegat li tul ir-relazzjoni, Domenic Zammit xtara appartament f' Marsalforn u hija ħarġet diversi ammonti minn butha biex arredew dan l-appartament tant li nfethet kawa fl-ismijiet inversi fejn qed titlob li jiġi likwidat l-ammont relattiv u Zammit jiġi ordnat iħallasha kumens. Sostniet li bejniethom għadhom għaddejnin proċeduri ta' medjazzjoni kif jidher mill-atti għall-ittra bin-numru 84/2016. Dawn il-proċeduri segwew proċeduri wkoll ta' medjazzjoni bl-ittra numru 24/2015 fejn f'digriet fl-20 ta' April 2015 gie ordnat li hi tgħix ma' wliedha f'dan l-appartament. Sal-gurnata ta' lum għandhom għaddejnin proċeduri ta' medjazzjoni bejniethom u dan id-digriet qatt ma gie varjat. Sostniet li hija dejjem poggiet il-gid u l-interess ta' wliedha qabel kollox.

In kontroezami, hija spjegat li hemm medjazzjoni fuq tat-tfal. Sostniet li hija għamlet kawża biex jaqsmu l-proprjeta' u l-affarijiet li hemm. Čahdet li hija għandha xi proprjeta' oħra fisimha.

F'dawn il-proċeduri xehdu wkoll in-**Nutar Mary Debono Borg** li pprezentat MDB1 (l-atti ta' l-ittra 24/2015) u MDB 2 (lista ta' pendenzi li hemm jew kien hemm bejn il-partijiet) u **Andrew Xuereb** in rappreżentanza tal-Housing Authority li pprezenta dokument mmarkat AX 1. Xehed li Cini nġhatat post tal-kiri fil-Qala b' kuntratt ta' kirja tal-5 ta' Diċembru 2018. Spjega li tkun giet imdahhla applikazzjoni liema applikazzjoni dahlet fl-24 ta' Settembru 2015. Spjega li gie ddikjarat minn Cini li ser ser ikolla liż-żewġ itfal jgħixu magħha. Il-kundizzjonijiet fuq dan il-kuntratt huwa li Cini trid tabita go dan il-fond. Il-kera tkun waħda sussidjata u tħallas €180 kull tlett xhur. Is-sid jithallas mill-Awtorita' tad-Djar. Il-prezz kummerċjali li bih qed jithallas is-sid huwa dak ta' €4,800 fis-sena.

Ikkunsidrat:

Qabel xejn din il-Qorti tqis li jirriżulta li fis-seduta tal-11 ta' Marzu 2020 xehdet ir-Registratur tal-Qorti fi stadju meta l-provi tar-rikorrenti kienu ġia' magħluqa u r-rikorrenti kien inġhata biss awtorizzazzjoni li jressaq rappreżentant tal-Housing Authority. Minkejja dan u għalkemm ir-rikorrenti kellu jitlob awtorizzazzjoni qabel ma' jressaq lil din ix-xhud, il-Qorti tqis li għandha tammetti din ix-xhieda mogħtija, stante r-relevanza tax-xhieda kif ukoll stante li fil-mori tas-smiġħ, kienu ġia' ġew eżebiti digriet i u verbal fl-atti tal-ittra numru 24/2015.

Fis-smiġħ ta' din il-kawża, irriżulta li l-partijiet kienu jikkoabitaw flimkien go dan l-appartament li huwa proprjeta' ta' Domenic Zammit, hekk kif jirriżulta mill-att ta' akkwist eżebiti f' dawn l-atti. Minn din ir-relazzjoni, il-partijiet kellhom żewġ itfal. L-attur irriżulta li ħareġ mid-dar meta r-relazzjoni kienet spicċat u għal bidu kien dispost li jħalli lil konvenuta u lil uliedu jgħixtu go dan l-appartament għaliex huwa f' dak il-ħin seta' jmur jgħix ma' ommu mentri l-konvenuta ma kellhiex fejn tmur u hu ma xtaqx li wliedu ma jkollhomx fejn joqgħodu. Dak kien li wasal li fl-ittra ta' medjazzjoni li kien hemm pendenti bin-numru 24/2015, huwa kien qabel li l-konvenuta tibqa' hemmhekk ma' wliedhom pendente lite. Sussegwentement, inġhata digriet fl-20 ta' April 2015 fejn il-Qorti ordnat li l-omm u l-minuri jibqgħu jgħixu f' dan il-post bl-eskluzjoni tal-missier. Il-medjazzjoni ta' l-ittra numru 24/2015 inġhalqet fid-19 ta' Jannar 2016 u l-partijiet ġew awtorizzati jipproċedu b' kawża fil-kontenzjuż ai termini ta' l-artikolu 10(1) tal-Avviz Legali 397/2003 fi żmien xahrejn jew perijodu itwal f' każ li jkun hemm raġunijiet gravi u l-qorti tawtorizza tali estensjoni.

Irriżulta mix-xhieda prodotta, partikolarment dik tar-Registratur tal-Qorti li ma kien hemm l-ebda talba sabiex jingħata perijodu ta' aktar minn xahrejn u wara li skada dan it-terminu, hadd mill-partijiet ma pproċeda permezz ta' kawża. Ir-rikorrenti għalhekk qed isostni li d-digriet tal-qorti tal-20 ta' April 2015 li bih giet ordnata li l-omm għandha tibqa' tgħix mal-minuri fil-fond mertu ta' din il-kawża tilef kull effett tiegħu fid-19 ta' Marzu 2016.

Ikkunsidrat

Ir-rikorrenti qed isostni li għaladarba ma saritx kawża fit-terminu konċess mil-ligi, il-konvenuta qiegħda tokkupa dan il-fond mingħajr ebda titolu validu fil-ligi u għalhekk għandha tiġi zgumbratha minn hemmhekk.

Il-konvenuta fl-ewwel lok, argumentat li l-verbal jorbot lil kontendenti bis-saħħa tal-kważi kuntratt ġudizzjali. F'dan il-każ, madanakollu l-verbal li bih Domenic Zammit kien aċċetta li l-konvenuta tibqa' tgħix go dan l-appartament flimkien ma' wliedu, kien speċifikament jgħid li dan qed jiġi konċess *pendente lite*. In fatti, waqt is-smiġħ tal-ittra 24/2015, fis-17 ta' April 2015, Domenic Zammit kien ivverbalizza tramite l-legali tiegħu illi hu ma jsibx oġġezzjoni li sakemm jiġu determinati dawn il-proċeduri bil-qorti l-minuri flimkien ma' ommhom jibqgħu jirrisjedu fil-fond proprjeta tiegħu fl-indirizz Flat 2, Port Mansions Triq is-Sajjied, Marsalforn, Għawdex (fol 15). Din il-kawża saret mhux fid-dawl tal-verbal magħmul minn Domenic Zammit fl-atti tal-medjazzjoni bin-numru 24/2015, iżda in vista li sussegwentement ingħata digriet u għaladarba l-atti tal-medjazzjoni ngħalqu u ma saritx kawża in segwitu għall-istess proċeduri ta' medjazzjoni, id-digriet li ngħata f' dawk il-proċeduri awtomatikament tilef l-effett tiegħu.

Fit-tieni lok, il-konvenuta ma qablitx ma' dak premess mir-rikorrenti u sostniet li dak id-digriet għadu validu fil-waqt li għamlet referenza għas-sentenza mogħtija mill-Qorti ta' l-Appell fl-10 ta' Novembru 2008 fl-ismijiet Francis Schembri vs Angiolina Schembri. F' dik il-kawża, kien intqal li:

“...il-pożizzjoni legali korretta hija, fil-fehma ta' din il-Qorti, is-segventi. Meta jkun hemm proċeduri ta' medjazzjoni, id-digrieti “ancillari” (i.e. dwar manteniment pendente lite, kura u kustodja tat-tfal pendente lite, min għandu jibqa' jgħix fid-dar matrimonjali pendente lite) jistgħu jingħataw mhux biss meta l-process ta' medjazzjoni jkun għadu għaddej, iżda anke wara li dak il-process ikun ingħalaq u wara li jkun ingħata d-digriet li bih, fost affarijiet obra, il-parti li tkun bagħtet l-ittra lir-registatur tiġi awtorizzata li ttipproċedi fil-kontenzjuż. Tali digrieti jistgħu jibqgħu jingħataw sa ma jiddekorri t-terminu msemmi fis-subartikolu (5) tal-Artikolu 37 tal-Kap. 16. Wara li jkun skada dak it-terminu – normalment ta' xahrejn, pero` jista' jkun itwal, jew ikun originarjament ta' xahrejn u wara jiġi prorogat – ma jkunux jistgħu jingħataw aktar digrieti simili fl-atti ta' dik il-medjazzjoni

partikolari. Bil-fatt, pero`, li jkun iddekorra l-imsemmi terminu, id-digrieti li jkunnu ngħataw precedentement għad-dekors tal-imsemmi terminu ma jutilfux is-sabha tagħhom bhala “ordnijiet tal-qorti” – l-unika haga li tigri wara li jiddekorri dak it-terminu hu, kif gustament osservat l-ewwel qorti, li jutilfu l-forza ta’ titolu eżekuttiv li ngħatalhom bis-subartikolu (4) tal-imsemmi Artikolu 37. L-istess jingħad għal digrieti mogħtija wara li jkun iddekorra t-terminu: dawn jibqgħu “ordnijiet tal-qorti” sakemm ma jgūx revokati jew dikjarati nulli minn qorti civili kompetenti. Hekk, per eżempju, digriet mogħti fil-mori ta’ proceduri ta’ medjazzjoni għall-ħlas ta’ manteniment pendente lite jibqa’ jūqies bhala “ordni tal-qorti” għall-finijiet ta’ proceduri penali li talvolta jistgħu jigu istitwiti skond id-dispożizzjoni relattiva tal-Kodici Kriminali (Art. 338(z), Kap. 9), sakemm dak id-digriet ma jgūx revokat mill-qorti kompetenti (normalment l-istess qorti ta’ kompetenza civili li tkun emanat dak l-ordni). Issa, fil-każ in diżamina jirriżulta li wara t-28 ta’ Jannar 2007 ingħataw, fl-atti tal-ittra 86/2006, diversi digrieti, fosthom dawnk tat-30 ta’ Jannar 2007, tas-7 ta’ Frar 2007 u tat-12 ta’ Frar 2007. Il-qorti li tat dawn id-digrieti kellha, qabel xejn, tassigura ruħha li l-każja fil-kontenzjuż, awtorizzata bid-digriet tat-28 ta’ Novembru 2006, kienet infetħet, biex b’hekk ikun sodisfatt il-vot tas-subregola (13) tar-regola 4 tal-A.L. 397/2003 li jeżiġi li jkun bdew, wara l-proceduri ta’ konciljazzjoni jew medjazzjoni, il-“pre-trial or trial stages” fil-kontenzjuż. F’dan is-sens, għalhekk, u fit-termini kif hawn fuq spjegat, l-appellant għandu ragun dwar dana l-ilment.”

Din il-Qorti tqis li s-sentenza kwotata mill-konvenuta kienet titratta l-effetti ta’ l-artikolu 37 tal-Kodici Ċivili li jagħti dritt lil kull wieħed mill-konjuġi li qabel jinbdew il-proceduri ta’ separazzjoni personali, issir talba għall-ħlas ta’ manteniment pendente lite u digriet biex jiġi stabbilit min mill-partijiet għandu jibqa’ jgħix fid-dar matrimonjali. Rikors li skond is-subinciz tnejn (2) għandu jiġi appuntat għas-smieġ u jiġi notifikat lill-kontroparti. Wara li l-Qorti tisma’ lill-partijiet għandha tagħti digriet fuq it-talba (Artikolu 37[3]). Imbagħad l-Artikolu 37(5) tal-Kodici Ċivili (Kap. 16) jipprovdi:-

“Id-digriet imsemmi fis-subartikolu (3) ma jibqax eżegwibbli jekk l-ażżjoni għas-separazzjoni li għaliha jingħata permess ma tinbedix fi żmien xahrejn mid-data tad-digriet jew f’dak iż-żmien itwal li tista’ tagħti l-qorti fl-istess digriet jew f’digriet ieħor wara”.

Kien f’ dan l-isfond li kemm l-ewwel Qorti u kif ukoll il-Qorti ta’ l-Appell għamluha ċara li l-artikolu 37(5) tal-Kap 16 qiegħed jittratta biss kwistjoni ta’ eżekuzzjoni tad-digriet u li dan ma jfissirx b’daqshekk li bid-dekors tax-xahrejn stipulati fl-Artikolu 37(5) l-ordni tal-Qorti tithassar *ipso jure*. In fatti, l-ewwel Qorti kienet spjegat li jekk per eżempju bid-digriet ikun gie ordnat li *pendente lite* l-mara għandha tibqa’ tgħix fid-dar matrimonjali u saż-żmien xahrejn mid-data tad-digriet ir-raġel ma jkunx għadu gie żgumbrat mid-dar, il-mara ma tkunx tista’ teżegwixxi it-titolu eżekuttiv (li f’dan il-każ ikun id-digriet mogħti mill-Qorti) billi titlob il-ħruġ ta’ mandat ta’ żgumbrament fil-konfront ta’ żewġha. Għalhekk id-digriet mogħti mill-Qorti fuq rikors magħmul skond l-Artikolu 37(2) hu titolu eżekuttiv, u bhala tali jista’ jiġi eżegwit bħal kull titolu eżekuttiv

ieħor. L-effett li dan it-tip ta' digriet hu kwalifikat bħala titolu eżekuttiv ifisser li l-parti li favur tagħha ngħata d-digriet tkun tista' titlob il-ħruġ ta' wiehed mill-atti eżekuttivi kontemplati fl-Artikolu 273 tal-Kap. 12. Għalhekk f'dik is-sentenza kkwotata, ġie konkluz li fid-dawl ta' dak dispost fl-artikolu 37 tal-Kodiċi Ċivili, mal-egħluq tax-xahrejn ma jfissirx li dak id-digriet jitlef il-validita' jew isir null imma ma jibqax titolu eżekuttiv.

Fil-każ odjern, ma hemmx sitwazzjoni fejn ġie nvokat jew japplika l-artikolu 37 tal-Kodiċi Ċivili. Hawnhekk ġie nvokat l-artikolu 10(1) tal-Avviż Legali 397/2003. In fatti, il-proċedura ta' l-ittra bin-numru 24/2015 saret in vista ta' dak li jistipola ir-regolament 9 u 10 ta' l-istess avviż legali li jgħid:

9 (1) Minghajr pregudizzju għad-disposizzjonijiet tar-regolamenti 4 sa 7 meta persuna tkun trid tipprocedi quddiem il-Qorti fuq is-segwenti:(a) nuqqas ta' qbil bejn partijiet, sew miszżewġin jew le, dwar il-kustodja, manteniment u access ta' wliedhom jew (b) manteniment bejn il-konjuġi jew (c) bidliet f'kull haga regolata minn sentenza ta' firda personali jew minn kuntratt ta' firda personali jew (d) tibdil fi ftehim dwar kull haga msemmija fil-paragrafu (a) ta' dan is-subregolament dik il-parti għandha, fl-enwel lok, tipprezenta ittra fir-registru tal-Qorti fejn tgħid x'inhi t-talba tagħha, li jkun fiha d-dettalji elenkati fil-paragrafu 1 tar-regolament 4 u li tkun iffirmata u tigi pprezentata skond m'hemm f'dik id-diposizzjoni.

(2) Il-Qorti għandha ssejjab lill-partijiet biex jidbru quddiem medjatur, u għandhom japplikaw id-disposizzjonijiet tal-paragrafu 3 tar-regolament 4.

(3) Il-medjatur għandu jimmedja bejn il-partijiet sabiex iwassalhom għal ftehim dwar il-kwistjoni ta' bejniethom u d-disposizzjonijiet tal-paragrafi (6) u (7) tar-regolament 4 għandhom japplikaw għall-process ta' medjazzjoni.

(4) Meta l-partijiet jaslu għal ftehim, dan għandu jiġi registrat bil-miktub u jiġi nserit fl-atti tal-proceduri, li mbagħad għandhom jintbagħtu mill-medjatur lill-Qorti, li għandha kemm-il darba ma jkun hemm xejn kuntrarju għall-ordni pubbliku, tagħti digriet fuq il-kwistjoni.

(5) Meta l-partijiet ma jaslux għal ftehim, il-medjatur għandu jinforma lill-Qorti b'dan.

(6) Matul il-medjazzjoni kull waħda mill-partijiet tista' titlob lill-Qorti għall-bruġ' ta' kull ordni provviżorju jew il-bruġ ta' kull att jew mandat sabiex jikkawtela d-drittijiet tiegħu jew tagħha.

10.(1) Kif il-medjatur jinforma lill-Qorti li l-partijiet ma waslux għal ftehim wara l-process tal-medjazzjoni taht ir-regolament precedenti, hija għandha tawtorizza lill-partijiet jibdew il-proceduri fi żmien xahrejn jew dak il-perjodu itwal li jista' jiġi mogħti għal raguni gravi.

(2) Meta tinbeda l-kawża u malli jagħlqu l-proceduri bil-miktub, il-Qorti għandha tghaddi biex tahtar avukat tat-tfal meta fil-fehma tagħha dan ikun mehtieg fl-abjar interess tat-tfal taht l-eta' tal-konjugi, u f'dan l-istadju l-Qorti għandha tiffissa żmien li fih il-partijiet għandhom iressqu kull prova dokumentarja in sostenn tal-każ tagħhom u jgibu lil dawk ix-xbieha li x-xieha tagħhom ma tistax tinghata permezz ta' affidavit.

(3) Iz-żmien ta' qabel is-smigh jagħlaq meta jkunu ngiebu d-dokumenti kollha u kull prova obra tal-partijiet, jew meta jkun skada z-żmien li fih dawn kellhom bekk jingiebu. Matul dak il-perjodu l-Qorti tista' wkoll tahtar lil dawk l-esperti li tista' tqis li jkunu mehtiega sabiex jassistu.

(4) Hlief għal ragunijiet gravi u serji li l-Qorti għandha tindika x'inhuma, iz-żmien ta' qabel is-smigh ma għandux itul iżjed minn sena wara l-għeluq tal-proceduri bil-miktub.

(5) Matul iz-żmien ta' qabel is-smigh u sakemm tghaddi biex tagħti s-sentenza tagħha, il-Qorti tista' wara li tintalab bekk tagħmel minn parti jew obra, tagħti dawk l-ordnijiet provvizorji skond ma tista' tqis li jkun mehtieg, u tista' wkoll bl-istess mod meta jkun bekk mehtieg minhabba fragunijiet gravi jew bidla sic-cirkostanzi, tibdel jew tirrevoka dawk l-ordnijiet.

(6) Wara l-għeluq ta' l-stadju qabel il-kawża proprja, l-imhalled għandu jstabbilixxi d-data għal meta jkun se jsir is-smigh li matulu l-avukati tal-konjugi u l-avukati tat-tfal, li setghu gew mahtura, jkunu ser jagħmlu s-sottomissjonijiet u kontro-sottomissjonijiet tagħhom, u l-Qorti għandha tghaddi biex tiddeciedi fuq il-punti kollha in kwistjoni.

Għalhekk, din il-Qorti tqis li dak li ntqal fis-sentenza fl-ismijiet Schembri vs Schembri ma japplikax għal każ odjern peress li hawn non si tratta dwar kif għandu jiġi interpretat l-artikolu 37(5) tal-Kap 16.

Din il-Qorti għandha sitwazzjoni quddiemha fejn irriżulta li ngħata digriet mill-Qorti tal-Familja u sussegwentement, ma giet mressqa l-ebda kawża fil-kontenzjuż mill-ebda wiehed mill-partijiet. Il-pendenzi li hemm bejn il-partijiet huma kawzi fuq mertu ohra u mhux relatati ma' din li għandha quddiemha din il-Qorti. Irriżulta wkoll li r-rikorrenti immedjatement ha azzjoni u in fatti, sitt xhur wara li skada t-terminu ta' xahrejn, u cioè' fl-20 ta' Settembru 2016 saret din il-kawża. Fil-mori ta' din il-kawża, irriżulta wkoll li l-konvenuta ngħatat appartament mill-Awtorita' tad-Djar u qed tgħix ho fih. In fatti, Andrew Xuereb in rappreżentanza tal-Housing Authority ikkonferma li Cini ngħatat appartament b' kera sussidjata.

Din il-Qorti tissottolinja wkoll li l-istess Francene Cini meta fil-15 ta' Jannar 2020 giet mistoqsija minn din il-Qorti dwar il-posizzjoni tagħha fir-rigward ta' rikors tal-attur tal-10 ta' Settembru 2010 fejn kien qed jintalab li jiġi awtorizzat jixhed rappreżentant tal-

Housing Authority, hija kienet ivverbalizzat fis-sens li hija ma għandhiex oġġezzjoni għal tali talba u spjegat li hija l-interess tagħha li titlaq mid-dar u tiegħu s-sehem tagħha tad-dar fi flus.

Għaldaqstant, fid-dawl ta' dawn il-fatti, din il-Qorti tqis li illum il-għurnata, id-digriet mogħti fl-20 ta' April 2015 tilef l-effett tiegħu u per konsegwenza, Francene Cini ma għandhiex titolu validu fil-liġi sabiex tokkupa dan il-fond in kwistjoni.

Decide

Għar-raġunijiet fuq premissi, din il-Qorti qiegħda taqta' u tiddeċidi din il-kawża billi tilqa' t-talbiet ta' l-attur u tiċhad l-eċċezzjonijiet tal-konvenuta filwaqt li għar-rigward tat-tieni talba, tiffissa terminu perentorju ta' xahrejn sabiex l-istess konvenuta tiżgombra mill-fond Flat 2, Port Mansion, Triq is-Sajjied, Marsalforn, Ghawdex.

Tordna li l-ispejjeż relattivi għal din il-kawża għandhom jiġu sopportati mill-konvenuta.

(ft) Simone Grech
Magistrat

(ft) Silvio Xerri
D/Registratur

Vera Kopja

Għar-Registratur

13.01.2021 – Sup75.2016 – Zammit Domenic vs Cini Francene
3431